

(Əvvəli ötən saylarımızda)

Bu vaxt çavuş ona yaxınlaşdı:
- Yoldaş mayor, yoldaş Polkovnik si-
zi zabit yeməxanasında gözləyir.
Müstəntiq:

- Deyin ki, yeməkdən sonra gələ-
cəm, uşaqlarla söhbətləşirəm. - dedi,
sonra üzünü uşaqlara tutdu;- İndi söy-
ləyin görüm, onu yaxşı tanıyırdız?

- Əlbəttə, neçə ay idi bir yerdə, bir
taqımda qulluq edirdik.

- Düzdü, o, tikinti batalyonunda olsa
da axşamlar bizim yanımızdaydı. Bizi
başına yığıb elə şeylər danışırıd ki,
adam az qalırdı durub düşmənin üstə ge-
dər.

- Qatile oxşayırdı?

- Siz nə danışsınız, qətiyyən. Çox
savadlı, ağıllı oğlan idi. O boyda uni-
versitet bitirmişdi, aspirant idi, tarixi də
əzbər bilirdi.

Üzbəüz oturmuş əsgər:

- Ağsaqqallar da onunla hesablaşır-
dı, dədələr də ona hörmət edirdi.

Müstəntiq:

- Bəs necə oldu ki, belə bir oğlan bir-
dən-birə qatile çevrildi. Axı mütləq bu-
nun bir səbəbi olmalıdı, ya yox?

Əsgərlər bir-birlərinə baxdılar, dər-
hal hiss elədi ki, bu sual onları qorxut-
du. Ortaya bir sükut çökdü.

Müstəntiq başa düşdü ki, hələ bu
sualın vaxtı deyil, qalxdı ayağa:

- Yaxşı, nuş olsun! Mən özüm qəs-
dən bu stolda oturub, bu boşqabda ye-
mək yedim ki, biləsiz, sizə söz verir-
əm, bir də bu yeməxanada heç bir
yoldaşınızın stulu boş qalmayacaq! -
dedi və keçdi zabitlərin yeməxanası-
na.

Polkovnik Qərargah Rəisi ilə bir
stolda çay içirdi. Hər ikisi qalxdı ayağa,
ona yer göstərdilər.

Qərargah Rəisi:

- Yeməyə bir şey gətirsinlər?

- Sağ olun, əsgərlərlə bir-iki loxma
yedim. Bir stəkan çay pis olmaz.

Qərargah Rəisi ona çay süzdü.

Polkovnik gözünün birini qıyıb qəri-
bə bir nəzərlə onu süzdü. Bu qıyqacı,
bu qəribə baxışda bir özündən razılıq
vardı:

- Hə, yoldaş müstəntiq, işlər necə
gedir? Tamamlayırsız, ya yox? Yuxarı-
dan da gündə neçə dəfə zəng edib ma-
raqlanırlar.

Polkovnikin özündənrazı qıyqacı ba-
xışı Müstəntiqin nəzərindən qaçmadı,
amma özünü onda qoymadı:

- Mənə də zəng etmişdilər.

Polkovnik:

- Problem yoxdur ki? Qaranlıq bir
məsələ varsa, deyin, nə kömək lazım-

dal t.-2017.-9 fevral.-S.4.

ALLAHI QATİL EDƏNLƏR

dır edək. Yuxarıdakılar zəhləmizi çox
tökməsinlər.

Müstəntiq özünü elə göstərdi ki, gu-
ya fikrə getdi, əslində Polkovnikə ba-
xırdı və onun üreyindəkiləri oxumaq is-
təyirdi. Polkovnik isə heç nə olmamış
kimi çox soyuqqanlı və arxayın idi:

- Yaman fikrə getdin? Deyəsən çəti-
nə düşmüşən?

- Yox, elə bir çətin iş yoxdu. Şahid-
lərin ifadəsini alıram, bir də ekspertlə-
rin rəylərini gözləyirəm. Uzağı on-on
beş günə qurtarar.

Polkovnik qalxdı və dedi:

- Yaxşı, mən şəhərə gedirəm, istə-
yirsiniz sizi də apara bilərəm.

- Yox, sağ olun, siz gedin, mənim
hələ bəzi görülməsi işlərim var.

Polkovnik sağollaşib getdi, ikisi qal-
dı.

- Rəis, siz həmişə belə qaraqabaq-
sız?

Qərargah Rəisi zarafatla:

- Yox, niyə, hərdən gülürəm də.

- Rəis, siz nə deyirsiniz bu məsələyə?

- Dostum, gecdi, özü də çox gecdi.

İki ay bundan əvvəl əsgər özünü güllə-
ləyəndə, o cinayəti ört-basdır etməsəy-
dilər, indi bu faciə baş verməzdi. İndi
mən döyüdüüm Batalyon Komandiri də
sağ idi, əsgərlər də, o bədbəxt Akade-
mik də. Həmin vaxt mən müstəntiqə
dedim ki, bizim hamımız günahkarıq.
Nə oldu? İndi siz nə edəcəksiz ki?! Ki-
mə və nəyi sübut edəcəksiz? Açıq bir
işdi, əsgər dörd yoldaşını güllələyib,
sonra da intihar edib. Ortada eksperti-
zanın rəyləri, sizin ifadələrini almaq is-
tədiyiniz şahidlər də hamısı bir-birləri-
nin ağızına tüpürmüş kimi sizin bildiklə-
rinizdən başqa bir şey söyləməyəcək-
lər.

- Bəs siz?

- Mən?!

Qərargah Rəisi bir siqaret çıxartdı,
amma bir qədər əsəbləşdiyindən nə
qədər elədi alışqanı yandıra bilmədi,
qonşu stoldan bunu görən bir zabit
qalxdı və gəlib onun siqaretini yandır-
dı, öz alışqanını da qoydu stolun üstə.
Qərargah Rəisi başı ilə təşəkkür elədi
və sonra siqaretin acı tüstüsünü ac-
gözlüklə sinəsinə çəkdi:

- Bəlkə sizdən sənə keçək...

Müstəntiq:

- Çox yaxşı, bir az rəsmiyyətdən

Detektiv roman

uzaqlaşmaq.

Qərargah Rəisi:

- Dostum, əgər bu hərbi hissədə ən
adi bir hadisə baş verirsə komandirdən
əvvəl birinci elə mən məsuliyyət daşı-
yıram. Hissədəki əməliyyat şəraitinə,
əsgərlərin hazırlığına da, təlim-tərbiyə-
sinə də bilavasitə mən cavabdehəm.

Son aylarda baş vermiş hər üç ölüm
hadisəsinin günahkarlarını axtarırsan-
sa biri oturub qarşında. İstəyirsən inan,
istəyirsən inanma, çox istərdim sən bu
işə sonacan araşdırasan, bu cinayətlə-
rin kökünü tapasan və kim məsuliyyət
daşıyırsa, içi mən qarışıq, məsuliyyətə
cəlb edib, qandallayasan. Bəlkə hamı-
ya bir dərs ola. Onda deyərəm müstən-
tiqsən və onda o ölənlərin də qanı yer-
də qalmaz. Buna gücün-qüdrətin çatar-
mı? Şəxsən mən inanmıram!

Müstəntiq güldü:

- Düzü mən də buna gücüm çataca-
ğına inanmıram. Amma sizə söz verir-
əm, dünya dağılsa da axıradək gedə-
cəm.
- Cavan oğlansan, gələcəyin qabaq-
dadı, özünü bərkə salma. Onsuz da im-
kan verməyəcəklər.

- Kim imkan verməyəcək?

- Səni bura göndərənlər!
Durub yeməxanadan çıxdılar.
Qərargah Rəisi:

- Şəhərə gedəcəksənsə bir azdan ti-
kintidə işləyən əsgərləri gətirməyə ma-
şın gedəcək, onunla gedə bilərsən.

Sonra maşın olmayacaq, bura solaxay
verdi.

- Narahat olmayın, burda qalacam.

- Onda gecə gələrsən bizə, mən tək
qalıram, yaxşı içkilərim də var, vurub
dərdləşərik.

- Gələrəm, vurub dərdləşərik.

Ayrıldılar. Müstəntiq qayıtdı onun
üçün ayrılmış iş otağına və yenidən
qovluqları tökdü stolun üstə.

Akademik Polkovnikin kabinetinə
daxil olanda gördü Batalyon Komandiri
də içəridədi, qauptvaxtın qurduğu
dalağı sancdı. Farağat dayanıb hərbi
salam verdi:

- Cənab Polkovnik, sırası əsgər...
Polkovnik qalxdı ayağa:

- Azad!- yaxınlaşdı Akademikə və
sonra döndü Batalyon Komandirinə; -
Bu Akademikdi, aspirantdı, nədi, deyir-
sən yenə əmrlərə tabe olmur, yenə əs-
gərləri yoldan çıxarır?

- Bəli, yoldaş Polkovnik!

Polkovnik zəhmli baxışlarıyla Aka-
demiki başdan ayağa süzdü, amma
hiss elədi ki, bu sırası əsgər başqaları
kimi onun zəhmli baxışlarından çəkin-
mədi, ona görə səsinin gur yerinə salıb
dedi:

- Bura bax, Akademik, eşitdiyimə
görə özün də nizamnaməni əzbər bilir-
sən, hüquqşünassan. Əmrə tabe olma-
mağın, əsgərlər arasında xoşa gəlmə-
yən şeylər haqqında təbliğat aparma-
ğın cəzasını da yəqin ki, yaxşı bilir-
sən?!

- Yoldaş Polkovnik...

- Sənə hələ söz verməmişəm. Bu
qulaqlarını aç, - istədi başqa əsgərlərin
qulağından tutduğu kimi Akademikin
də qulağından tutsun, amma Akademi-
kin qırımını görüb, əlini geri çəkdi: -
yaxşı eşit. Mən sənə yaşına və təhsili-
nə hörmət elədim. Səni səngərə sox-
madım, posta göndərmədim, saldım ti-
kinti batalyonuna. Bəs bu yaxşılığa sə-
nin cavabın nə oldu? Yuxarılara şika-
yət yazmaqdan yorulmadın. İndi də ti-
kintidə qıyam qaldırırsan. İndi biz sə-
ninlə neyləyək?

Akademik əvvəlcə istehza ilə Batal-
yon Komandirinə baxdı, sonra yenidən
farağat vəziyyəti alıb dedi:

- Güllələyin, qurtarıb getsin!

Elə bil Polkovniki ilan çaldı, necə çı-
ğırdısa Batalyon Komandiri qorxdı:

- Qauptvaxta! Beş gün!

Akademikin yenidən qauptvaxta sa-
lındığını eşidən tağım yoldaşlarından
kimisi dilxor oldu, kimisi ona qahmar
çıxdı, kimisi də əsəbləşdi:

- Nə istəyir ey bu?! Başını sal aşağı,
əsgərliyin çək də!

- Beş-altı kitab oxuyub, elə bilir ha-
mıdan ağıllıdı. Ora-bura şikayət yazır,
əziyyətinə biz çəkirik.

- Səfəhin biri səfeh. Sənə deyirlər
tik- tik də, nə borcuna kazarma tikir-
sən, yoxsa villa.

Başqa birisi qahmar çıxdı:

- Ə, yekə kişisiz, arvad kimi qeybət
eləməyin. Kişinin oğlu bizim kimi qo-
yun deyil də. Deyir mən bura Vətənə
qulluq eləməyə gəlmişəm, çobanlıq
eləməyə, nökrçilik eləməyə yox. Sən,
mən arvad kimi qorxub susuruq, amma
o qorxmur, bizim də haqqımızı qoru-
yur.

Qeybət eləyənlərdən:

- Biz əsgərik, komandirlərin əmrləri-
nə sözsüz əməl etməliyik. Əmr müza-
kirə edilmir.

- Bəlkə komandir əmr elədi ki, təpə-
nə bir güllə vur, vuracaqsan?

- Yox!

- Bəs deyirdin əmr müzakirə edil-
mir?!

- Baxır əmrə də.

- Onda otur yerində, danışma.

- Ə, səsinizi kəsin, çavuş gəlir.

Akademikə həmişə qahmar çıxan
Ağsaqqal gəldi Qərargah Rəisinin ka-
binetinə.

- Yoldaş Polkovnik, müraciət etmək
olar?

- Buyur.

- Yoldaş Polkovnik, Batalyon Ko-
mandirinin fitvasıyla Akademiki yenə
qauptvaxta saldılar. Siz əsgərlərin ata-
sı sayılırsız, kömək edin.

- Əsgər, hamınız bilirsiniz ki, mən də
Akademikin xətrini çox istəyirəm, am-
ma bu dəfə kömək edə bilməyəcəm.
Çünki cəzanı məndən vəzifəcə böyük
şəxs verib. Çalışaram Polkovniklə da-
nışım. Akademik də dilinə yiyəlik elə-
mir. Day mən də yorulmuşam onu mü-
dafiə etməkdən, gücüm çatmır. Bura-
nın yiyəsi mən deyiləm ey, Komandir-
di. Mən olsaydım indi burda yox, o
dağların başındaydıq! - deyib əli ilə
düşmənin əlində olan bir gülləlik məsafə-
də doğrduğu dağları göstərdi.

İtlər əvvəlcə izi tutub sevinclə hürü-
şə-hürüşə meşənin içindən keçən kiçik
dağ çayına çatanda səslərini kəsdilər
və vurnuxmağa başladılar. Çayın kəna-
rında ora-bura sümsünüb nə qədər iy-
ləsələr də istədikləri qoxunu tapa bil-
məyib zingildədilər.

Üzüyuxarı inandırıcı görünmürdü,
cəbhə xətti idi.

İzi tapmaq üçün üzə çay aşağı ax-
tarmağa başladılar və yenidən at izləri-
nə rast gəldilər. İtlər axtardıqlarını tap-
dıqlarından atılıb-düşdülər və hürüşə-
hürüşə irəli cumdular, polislər də itlərin
ardınca. Bu iz onları meşədən bir ya-
maca çıxartdı. Bura örüş yeri idi, xeyli
qoyun-quzu, mal-qara otlayırdı. Bir qə-
dər aralıda isə bir neçə at cıdarlanmış-
dı. İtlər hürə-hürə atlardan birinin üstü-
nə cumdu. İtlərin qəfil hücumundan
hürküb canını qurtarmaq istəyən at fın-
xıra-fınxıra qoşa təpik ataraq özünü
qorumağa çalışdı.

Bir az aralıda dirəldöymə oynayan
uşaqlar itlərin hürüşməsinə dayandılar,
meşədən çıxan polislər itləri sakitləş-
dirməyə çalışırdılar. Uşaqlar maraqla
götürüldülər polislərə tərəf.

Nəhayət, polislər itləri sakitləşdir-
dilər. Əməliyyat Müvəkkili onları
əhatəyə alan uşaqlardan soruşdu:

- Hə igidlər, bu Qırat kimindir?

Onüç-ondörd yaşlı bir uşaq irəli
çıxdı:

- O Qırat deyil, görmürsən Bozat-
dı.

Əməliyyat Müvəkkili gülümsədi
və uşağın başını sıgalladı:

- Olsun Bozat! Bəs onda Qaçaq
Nəbi hansınızdı?

Uşaq hazır cavab imiş:

- Mənəm, amma Qaçaq Nəbi deyil-
ləm, elə Nəbiyəm.

- Yaxşı, Qaçaq Nəbi olma, Qoçaq
Nəbi ol. De görüm, bu atla bu gün
kimse harasa gedib?

- Xeyr, obaşdandan burda cıdarlı-
dı.

Əməliyyat Müvəkkili üzünü digər
uşaqlara tutdu:

- Bəlkə sizlər görmüsüz, kimsə
iki-üç saat əvvəl bu ata minib, hara-
sa gedib?

Uşaqlar bir ağızdan:

- Görməmişik, onda biz aşağıda
futbol oynayırdıq.

Əməliyyat Müvəkkili at sahibi
olan uşağa dedi:

- Yaxşı, Qoçaq Nəbi, atın cıdarını
aç gedək sizə.

Uşaq əyilib atın ayaqlarındakı ci-
darı açmaq istərkən təəccübləndi və
qalxdı ayağa:

- Əmi, kimsə bu atı minib.

- Nəyə görə deyirsən.

- Bax! - deyər uşaq atın ayağındakı
cıdarı göstərdi.

Əməliyyat Müvəkkili atın cıdarına
baxıb soruşdu:

- Nə var ki?

- Səhər-səhər özüm cıdarlamışam.
Biz belə at cıdarlamırıq. Görmürsüz bu
cıdar deyil, heç belə at cıdarlayarlar,
görmürsüz ayaqların qoşa bağlayıb-
lar?! - dedi, sonra kəndiri açdı...

(Ardı növbəti sayımızda)